

Heýkeller ýylgyрмаýar

Category: Goşgular, Kitapcy

написано kitapcy | 24 январа, 2025

Heýkeller ýylgyрмаýar HEÝKELLER ÝYLGÝRMAÝAR



Sygan bagşy hakdaky poemamy radio eltemde, «Orazgeldi Ylýasowyň ölümine 20 ýyldan soň aglamak gerekmiä?» diýen jümleni ýazmaga eli baran işgäre jogap

Bir ömrüň şerbedi näçe köp bolsa,
Şonça ajy bolýar ölüm awusy.
Näçe beýik boldugyça şahsyýet,
Şonça uzak bolýar onuň agysy.
Menden gowy bilýäň bu zatlary sen,
Menden köpem bilýäň.

Ýok oňa dawam.

Bir zady bileňok:

Ikimiz gitsek,

Adamlaň näçe wagt ýüregi awar?

Näçe wagtlap agymyzy aglarlar?

Üç günmi?

Kyrk günmi?

Ýigrimi ýylmy?

(Adam galan däldir dodak çöwire,
Görseň, hemme kişiň ýetendir ylmy!)

... Dessanyň iň soňky şahasyn okap,
Ýyldyz daga owsundyryp hyýaly,
Göroglyň ölmüne aglamadyňmy,
Göýä ol soňky jeň düýn bolan ýaly?

Eýsem, indi türkmen iki asyrlap
Aglanokmy Magtymgulyň agysyn?
Gaýdyp berip bilerismi ikimiz
Bu halka, söýgüli Berdi agasyn?

Indi:

«Öldüm, eý waý, gelinler!» diýip,
Kim gygyrsyn Sahy bagşyň deregne?
(Bak,
Heýkeller gamgyn bolup durýandyr,
Kellä guş gonýandyr,
Alada – egne).

Namart busar,
Mert galar ör-boýuna.
Şir özüni ýeke gezek awladar.

«Güýz, güýz» diýip,
Güýz gününde hoşlaşan
Gurbannazar entek bizi agladar.

... Gowy görşi ýaly gelin-gyzlary
Sekizinji martda hoşlaşan Halyl
Ýatyr gapdalynda Gurbannazaryň
Gygryp:
«Näm bold-ow,
Oglanlar hany?»

Hany Täşli?
Hany Saýlaw?
Italmaz?
Kynmy bir-biriňi saklamak aýap?
Her haýsy bir deräň şir-peleňidi,
Doňdular,
Öwrülip hersi bir gaýa.

Näme beýle gysga biziň ömrümüz?
Bizi öldürýen zat –
Dostlaryň ölmi.
Hazan ýeli kürsäp, girende бага,
Soldurýar –
Parhy ýok –
Tikenmi, gülmi.

Kemelende her gezek bir dostumyz,
Bir salym ýuwaşap,
Ümsümje gezyäs.
Soňam sessiz aglap
(Ne alaç başga!),
Ýürekden bagyşlap
Hem ýatlap ýazyäs.

Şäher Borjak.
Öwezmyrat.
Hanguly...

Sana,
Näçe sapar agzymyz bişdi?
Haýsy biri gitdi gojalyp-garrap,
Haýsy biri hasa tutup ýetişdi?

Irräk gitmedimi Gara Seýitli?
Kaýda mesgen tutdy gardaş Abdylla?
Ussadyň yzynda galýan eserler
Gör, kim üçin – kagyz,
Kim üçin – tylla!

Bizi ýene näçe ýyllap agladar
Nury Halmämmediň jadygöý sazy?
Näçe ýyllap ýürekleri elendir
Annaberdi Atdanowyň owazy?

Eýsem, Gurt Ýakubyň «Serwi agajy»
Wagtyndan ir dökmedimi ýapragyn?
Ynha indem Memmet Seýit bimahal
Ýassanmaly boldy Durun topragyn.

Aglap ýetişmäňkäk onuň agysyn,
(Näm bolany köpimize näbelli!)
Lowlap-lowlap ýanyp,
Köräbem söndi
Elli ýaşdan ýaňy geçen Ýa. Belli.

Eýsem, indi bu merhumlaň agysyn
Şeýdip ýuwaş-ýuwaş soňlaýarysmy?
Ýa yzynda toplap eserlerini,
Baýraga hödürläp oňaýarysmy?

Şükür,
Wezipe bar ikimizde-de,
Ýöne, ol hakda däl meniň söhbetim.
Kesgitlemek saňa, maňa galmandyr
Uly ýitgä aglamagyň möhletin.

Deýýuslaň gybaty,

Golsuz arzasy
Ýene näçe äriň başyna ýeter?!
Şolardan goraly galanlarmyzy,
Şeýtsek,
Gidenlerem rahadrak ýatar.

Men ýazýançam,
Sen atanak çekýänçäň,
Bir näkesiň gurdy gündiz uwlapdyr:
Halkyň eziz görýän ogullarynyň
Ýene biri keselhana ugrapdyr.

Ýetişeli!
Gopar syrtyň kürsüden!
(Pikir etme,
Sen hiç haçan ölmersiň!)
Şeýdip, men-ä onça ýyllap aglaman,
Senem meni diňdirmeli bolmarsyň.

Şiraly NURMYRADOW Goşgular